

تل افغان

www.talafghan.com

خپلواکه، ناپېيلې، ټولنيزه او فرهنگي وېب پاڼه

انجنير عبدالقادر مسعود

د غزل تکړه شاعر او بريالي ليکوال بناغلي نظيف تکل سره ادبي مرکه



غزل په پښتو ادب او هنر کې يو ډير نازک، رنگين، غوړيدلې شعري فورم دی، چې لرغونۍ تاريخ لري. زموږ زياترو شاعرانو په پښتو غزل کې خپله طبع په ډير ښکلي، عالي او ادبي انداز سره آزمويلي ده او خپل قلمونه يې اوچت ساتلي دي. د دغو نامتو او پياوړي شاعرانو بيلگې ډيرې زياتې دي. دغو شاعرانو نه يوازې په غزل کې بلکې په هر ډول شعري فورم کې يې خپل استعداد او ذکاوت آزمويلی دی، چې د دوی ټول فعاليتونه او کارنامې د قدر او ستاينې وړ دي. يو له دغو با استعداد شاعرانو او ليکوالانو له ډلې څخه زموږ تکړه او پياوړی شاعر بناغلي نظيف تکل دی، چې د خپلو منظمو او منشورو آثارو په وسيله يې زموږ د پښتو ادب گلبن تازه، ښيرازه او روښانه ساتلې دی. بناغلي نظيف تکل د رحمت گل زوی دی چې په (۱۳۴۰) لمريز کال کې د کونړ ولايت د څوکی ولسوالۍ د گټو کلا په کلي کې نړۍ ته سترگې پرانيستې دي.

ده خپلې لومړنې زده کړې د څوکی په ولسوالۍ د جمعيت په لېسه کې تر سره کړي دي. نوموړي خپلې لوړې زده کړې د کابل د پولی تخنيک د انجينيرۍ په څانگه کې پای ته رسولي دي. وروسته له دې چې دی د پولی تخنيک له انستيتوت نه فارغ شو، ده د افغانستان د ساختماني چارو په وزارت کې د پروژو جوړولو په مرکزي انستيتوت (پما) کې د انجنير په توگه په کار پيل وکړ. هغه شوق او علاقمندی چې ده د ادبي ژانرونو شعر او شاعري سره درلوده، ده په (۱۳۲۲) کال کې خپل استعداد په شعر ويلو کې و آزمويه او يو شمير شعرونه يې وويل.

دی په (۱۹۹۶) زيږديز کال د (ليمې مجلې) مسوول مدير و، د دغی مجلې پالیسي يوازی د پښتو ادبياتو خپرول وو.

دی د (۲۰۰۳) زیږدیز کال څخه تر (۲۰۰۵) زیږدیز کال پورې په هالنډ کې د افغاني کلتوري ټولنې مشر و. اوس په لندن کې د خپل کورنۍ سره ژوند کوي. ده په هالنډ او لندن کې د خپلې ژبې او د پښتو ادب د ودې او پرمختګ په لاره کې د قدر وړ خدمتونه کړي دي. دی وروسته له (۱۴) کالو څخه خپل ګران وطن افغانستان ته ولاړ او هلته یې د ادب د مینه والو په مرسته په خپله ولسوالي (څوکی) کې د ادبي بهیر بنسټ کېښود.

زما پیژندګلوی د دغې خوږ ژبې شاعر سره د تیلیفون په کرښو کې پیل شوه. وروسته له ډیرو خبرو اترو، د ماسره دا ذهنیت پیدا شو، چې دی په رښتیا سره د عالي فکر او پوهې او دلور او اخلاقو او فضایلو خاوند شخصیت دی. د ده په خبرو کې د وطن او هیوادوالو سره، د پښتو ژبې او پښتونوالي سره، او د پښتو ادب د ودې او پرمختیا سره ژوره مینه او محبت له ورايه مالومېږي.

تکل صاحب په ډیره مینه او اخلاص خپل کتابونه ماته ډالۍ کړل، چې له ده نه مننه کوم. وروسته له دې چې ما د ده کتابونه ولوستل، نو ما ولیدل چې د ده په شعرونو کې په رښتیا سره پاک او سپیڅلي عاطفي احساسات په ډیر عالي توګه بیان شوي دي او دی د ښه قلم خاوند شخصیت دی. همدا وجه وه چې ما د ځان سره تصمیم ونیوه چې د ده د ادبي شخصیت په هکله یو څو کرښې ولیکم او د ده سره یو ادبي مرکه ونیسم تر څو زموږ هیواد وال، د ادب مینه وال او د شعر مینان د ده د ادبي فعالیتونو په هکله مالومات پیدا کړي.

د یادونې وړ ګڼم، چې د تکل صاحب په ټولګو کې هم د محتوا او مضمون په لحاظ او هم د فورم او شکل په لحاظ داسې شعرونه لیکل شوي دي، چې د اوسنیو او راتلونکو ځوانو شاعرانو لپاره یو ښه ادبي لارښود ګڼل کېږي.

ده په خپلو شعرونو کې د طبیعت ښکلي مناظر، د پیمخوا او شاپیږیو حسن، جمال او بنايست، مینه او محبت، د ټولنې انساني او اجتماعي پدیدې، د وطن، انسان او انساني کرامت سره ژوره مینه، د سوکالی، خپلواکۍ، آزادۍ پیغامونه، د خلکو راوینښول او د خلکو عاطفي احساساتو راپارول، عدالت، صداقت، ورورولي، اتحاد او اتفاق دملي وحدت روحیه، د پښتو او پښتونوالي سره ژوره مینه، د جنگ، دیاس او نهیلې تصویرونه، د غم، درد، کړاوونو او ناخوالې انځورونه، د ظالم ظلم، او داسې دنورو پدیدو په هکله خپل فکر او خیال، کنایات، استعارې، موسیقیت، عاطفي او انساني احساسات په ډیره ښکلي او شاعرانه ژبه بیان کړي دي.

ده خپل قلم د غزل، نوي، سپین او آزاد شعر په لیکلو کې اوچت ساتلې دی، همدا وجه ده چې د ده په شعرونه کې هنري او ادبي اړخونه ډیر ښکلي او دستایني وړ دي.

دی په ډیره ساده او روانه ژبه شعرونه لیکي او د هر چا په ذوق برابر شعرونه لري. دبیلګې په توګه د ده د شعرونو دا بیتونه ګورو، چې وایي:

د افغان د زړګي مینه
په اور و سوه دوزخي شوه
څومره وینې دي بهیري
لاد وینو ارزاني شوه
د مرګو خولګۍ شوه وازه
مړه زموږه زندګي شوه
دې کنډر کنډر وطن کې
را په برخه غلامي شوه
د سپرلي ځولۍ کې ګوره
هره پاڼه زعفراني شوه
دا د چا د فرمان لاندې
ازادي مو بندګي شوه

هغه خاوره د جنت مو

لاړه اور باندې ستي شوه

او يا وايي:

خومره ترخې دي زموږ د كلي كوڅې

د غم ميري دي زموږ د كلي كوڅې

لاړه دې بچه كړه پرې مه راځه نور

سپرخوري دي زموږ د كلي كوڅې

قدم دې وروږده په وينو نه شي

په وينو سړې دي زموږ د كلي كوڅې

دميني غل په نيمه شپه راغلي

ځكه سړې دي زموږ د كلي كوڅې

او يا وايي:

لوت شومه ياره د پردو كوڅه كې

څيري گريوان د ليو نو كوڅه كې

د خواني وخته څه عبث تيريږي

د چا په سرد تومتو كوڅه كې

جرگې مې لارې شوي له سترگو بهر

پښتونه ياره د پښتو كوڅه كې

او يا وايي:

سترگو نه اوبنكي خامخا وريږي

چې په هر لور د مرگ بلا وريږي

چيرته به پت كړو ماشومان ورځني

چې مو په كور كلي بيديا وريږي

او يا وايي:

رود د اوبنكو مې له سترگو په ژړا ځي

په سفر مې له وطنه خوږ اشنا ځي

زهير زړه مې په گوگل كې وار خطا دي

د اميد ناوې په لارو يك تنها ځي

بيلتانه مې په زرگي چاره تومبلي

فريادونه مې تر عرشه په هوا ځي

او يا وايي:

دا خو اشنا ستا د راتلو ورځې دي

ځكه خو مستې د سپرلو ورځې دي

د رڼا گانو ورځ به كله راځي

په موږ خو ټولې د تيارو ورځې دي

زما د حال پوښتنه اوس مه كوه

چې مې وطن كې د سلگو ورځې دي

زما گريوان ته دوعاگانې كوه

چې دې کوڅه کې د جرگو ورځې دي
اویا وایي:

په مزار زما ډیوې مه بلوه
په گوگل راته لمبې مه بلوه
چې په ژوند راسره مینه و فانه کړې
پس له مرگه مې نو شپې مه بلوه
اویا وایي:

بنکاري چې گلونه له بهاره مرور دي
اینبې دیار څنو کې له یاره مرور دي
راشی که جوړیږي چې جرگه یې منځ کې وکړو
ستوري دغه ستوري له سهاره مرور دي
څنگه په سر کوزې زمانه کې مور او سپرو
گوره چې یاران له خپله اړه مرور دي
اویا وایي:

د نن تیارو کې د ډیوو نښه ده
د روڼ سحر د راختو نښه ده
مین زړگی مې ورته سپرنیولی
که دې بڼو کې د چرو نښه ده
زما گناه خطا به څه وه آشنا
چې دې اقرار کې د توبو نښه ده
اویا وایي:

بلې چې دا ستا د مخ ډیوې شولې
جگې د سپرلو نه سرې غونچې شولې
اور مې د نظر وو چې یې وکاره
پورته انگو نه سرې لمبې شولې
ډیر مې آشنا ستا لارې ته وکتل
سترگې منتظرې بې اسرې شولې
ووايه ساقی چې ملا څه ووي
داسې چې هر گوټ سره توبې شولې
اویا وایي:

په نورسه مینې واوښتمه شپه شوه
خومره ډیره خوږیدله چې نشه شوه
دلنډۍ لمنې لاندې غلی غلی
خوځیدمه خوځیدمه چې غرمه شوه
اویا وایي:

یوه بې سره او شډله لاره بڼه ده
تاته خپله ماته خپله لاره بڼه ده
د چاپه پل باندي هر پل راته پیغور دی

خدای را کړې دا بې پله لاره ښه ده
ملنګي ده د چنار لاندې تیر یږي
راته غوره همدا بله لاره ښه ده
چې مې هرڅومره تکل د فکر وکړ
د کور غوندې اتله لاره ښه ده
او یا وایي:

نه پاتې کیږي دا تیارې سبا ته
وارخو وکړه د دغې شپې سبا ته
سبا به راشي یو روښانه سبا
حساب به کیږي د زرې سبا ته
اغزي اغزي شو د وطن ګلونه
څه په اور بل ږدي پښتنې سبا ته
درنا کلي ته ورتګ ملګرو
غواړي تګل او ارادې سبا ته
او یا وایي:

ستا پیغلتوب زما ځواني تیره شوه
د چا ښایست د چا مستي تیره شوه
یو دې یوې لارې دوه پردیس ملګري
د یو غرور د بل ځاني تیره شوه
په زور مې اوس د خپل غزل پوهیږم
تکله څنګه بې خامي تیره شوه
او یا وایي:

ځمکه د مینې تر اسمانه رسم
په لپو ژاړم تر جانانه رسم
په ژوبلو او ښکو یادوم ملګرو
نامه د مینې تر ارمانه رسم
د مخ کعبې ته چې دې پرې نه ښودم
اوس به نو کله تر ایمانه رسم
او یا وایي:

دغه یوه چې ګوره ماته نیسې
خلور نورې وایه چا ته نیسې
ته خبر پر دغې بې او که نه
ټول عیبونه دې دنیا ته نیسې
او یا وایي:

ستا د یادونو شمعې بلې ښې دي
د ارمانو شمعې بلې ښې دي
زما دې هیڅ پوښتنه ونه کړله
د دې لوظونو شمعې بلې ښې دي

زما د هیلو بن تالا والا شو
د بهارونو شمعی بلې بڼې دي
زما په برخه شو تکل د مینې
د دې وختونو شمعی بلې بڼې دي
او یا وایي:

د اوبنکو په هر څاڅکي کې خندا راته ځلیري
په دې تورو تیارو کې سپین سبا راته ځلیري
ژړا کې مې خندا شته په دې بڼه یم پوهیدلی
بیلتون کې د وصال هغه لیل راته ځلیري
منم چې ستا د بنکلي مخ پتنگ یم لمبه کیږم
په دغو سرو لمبو کې ستا وفا راته ځلیري
او یا وایي:

مالیدل چې سحرگاه وه
د ځنگل په خاموشۍ کې
زه او ته وو څو خبرې
دریم گړی منځ کې نه و
دا خبرې زما او ستا
وايه چایوړې بهر
او یا وایي:

لا خو اوس هم دمقصد په لاره نه ځي
تخیل مې
نه پوهیږم
چیرته درومي
د بنکلا بادار غلام دی
بڼه خبر یم چې ځواني یې ختمه نه ده
او یا وایي:

نا بلد و مه بلد شوم
خو ځمه درنه ځمه
د سیندونو خواته درومم
د ځنگلونو نه تیریرم
دا غرونه شاته څه دي؟
نور ملکونه دي اباد دي
او وگړي یې ماږه دي
جنگ جگړې ور په کې نه شته
دانسان قدر معلوم دی
داسې ځای زما خونبیري
بس همدا سې ځای ته ځمه

.....

او يا وايي :
په هغو كليو کې هم
وتخنيږي
او د خدا او و خپې
د دې شملو وطن کې
د غيرتونو قام ته
درناگانو له کور
سره مشالونه راوړې
چې دا خواره پښتانه
په خپل وطن کې
بې وطنه نه شي
او يا وايي :
دلته گورمه له ډاره
ستا په ځمکه لويه خدايه
ملايکې نه گرځيږي
د نيکيو او بديو
فرعوني اروا ژوندۍ ده
او يا وايي :
د زمان له غيرې پاڅي
دارمان په چينه لامبي
د کيو شيبو نه غواړي
دا څو ټکي حقيقت
ازادي د ژوند لپاره
او خوښي د ژوند لپاره
که دا اور وي که گلونه
دواړه خوښ د انسانانو

د تکل صاحب زياتې ليکنې او شعرونه په ورځ پانو ، مجلو او دانترنيټي سايټونو په پاڼو کې خپاره شوي دي . د ده چاپ شوي
آثار دادي:

- او پانې مړې وې

- شبنم په پاڼه

- پانې د لونگو

او داسې نور آثار چې تر اوسه چاپ شوي نه دي .

د بناغلي نظيف تکل د پوره پيژندگلوۍ لپاره ما د ده سره يوه مرکه نيولې ده ، چې د تاسو ادب دوستانو او د شعر مينانو پام
ورته راگرځوم .

تکل صاحب اجازه راکړې چې خپلې پوښتنې پيل کړم:

پوښتنه: کوم احساس ، شوق او مينې دې ته وهڅولې ، چې تاسو بايد شعر وليکې او څرنگه مو خپل استعداد ته پام شو چې
کولای شئ شعرو وياست؟

خواب: خبره احساس، شوق او مینې ده، او شعر په خپله احساس، مینې او تراندازې د شوق خبره ده. ځینې ادب پوهان شعر د احساس خبره بولي او یو تعریف یې همدا سې کوي، چې شعر د زړه غږ دی او زړه په خپله مینې او احساساتو کور دی. دا چې زما څنگه دې ته پام شو، چې شعر لیکلی شم بنایي دا به د هماغه لومړنیو او توبوتو د لیکلو نتیجه وي، چې وروسته به مې ورپام شوی وي، چې یو نیم شعر هم لیکلی شم. او تر کومه، چې د باید سوال دی ما هیڅکله هم داسې نه دي کړي، چې باید شعر ولیکم.

پوښتنه: مالومېږي چې تاسو د ادبي او فرهنگي آثارو سره زیاته مینه لری، ولې تاسو دا تصمیم ونیوه چې د خپلې ټولنې شاعر شی؟

خواب: زه له خپل خدای (ج) څخه په دې هم ډیر مندوی یم، چې له کتاب سره یې زما اړیکه ونه شلوه او لا تر اوسه ورسره هم هغسی لیونۍ مینه لرم. پاتې شوه د شعر خبره، ډیر وخت به ما د شعر د بنایې سره مینه نه کوله خو د شعر بنایې به کله کله خپل مخ په پټه رابنکاره کړ. وروسته له اوږدې مودې په دې وتوانیده، چې زما زړه راخپل کړي، اوس دواړه یو پر بل مینان یو. پوښتنه: آیا تاسو د نورو ژبو آثار او شعرونه هم مطالعه کوی، او که مو لوستلي دي نو د دغو آثارو او شعرونو اغیز پر خپله شاعرۍ څه ډول خپري؟

خواب: ما د بلې ژبې شعر نه دی لوستی او دا، چې نه مې دی لوستی نو ځکه یې په خپله شاعرۍ هیڅ اغیز نه وینم. پوښتنه: زموږ یو شمیر لیکوالانو او شاعرانو د بهرنیو ژبو آثار او شعرونه هم ژباړلي دي. د تاسو په نظر د بهرنیو ژبو ادبي آثارو ژباړه او یا زموږ د ژبو د آثارو ژباړه په نورو ژبو کې د پښتو ادب د ودې او پرمختګ لپاره څه اغیز لري؟

خواب: زه د نورو ژبو د آثارو ژباړه پښتو ته، او پښتو آثار نورو ژبو ته یو فوق العاده ضرورت گڼم او په دې کې د پښتو ژبې وده او پرمختګ وینم. موږ که گاونډي هیواد ایران ته وگورو د نړۍ په هره ژبه، چې هر ډول علمي، مذهبي او ادبي آثار خپري، ایرانیان یې د شپږو میاشتو نه واخله تر یو کاله پورې خپلې ژبې ته ژباړي. خو پښتانه په دې برخه کې بیخي پخ دي. که څوک پښتو آثار نورو ژبو ته او د نورو ژبو آثار پښتو ته راژباړي زه په دواړو کې د پښتو ژبې خیر وینم، او د پښتو د ودې او پرمختګ عامل یې گڼم.

پوښتنه: د تاسو په آند شعر لیکل او شعر ویل الهام دی او که انساني تجربه؟ مهرباني وکړې په دې هکله په لنډه توګه مالومات راکړی.

خواب: هغه مشهوره خبره ده، چې وایي: د پخواني یونان خلک سقراط ته په غصه شول او له قاضي نه یې سقراط ته د سختې جزا غوښتنه وکړه. قاضي سقراط ونیوه او ورته وې ویل، چې تا ته په دې خاطر جزا درکول کیږي، چې تا شاعرانو ته سپکې سپورې ویلې دي. هغه خوار، چې وهل شوی او ډبول شوی و، وویل، چې تاسو خو ما نه وپوښتی، چې ما شاعرانو ته څه ویلي. ما فقط ویلي، چې شاعرانو ته الهام کیږي دوی، چې شعر وایي دوی هم نه پوهیږي، چې څه وایي خو د دوی په وینا (کلام)، بیا په ټولنه کې نور هونبیار خلک شته، چې د دوی وینا تعبیروي او تفسیروي او خلک ورباندې پوهوي. خو زه یې بیا د سقراط د دې مشهورې خبرې په ادامه دواړه بولم. هم الهام دی او هم تجربه. ځینې ادب پوهان وایي، چې الهام د بریننا یوې څړیکې ته ورته دی، چې په ماغزو کې کیږي او معمولا لومړني یو یا دوه بیته الهام گڼي او نور شعر بیا د شاعر پوهه او تجربه گڼي. زه یوه خبره ضروری گڼم او هغه شاعرانه تجربه ده، چې شاعر یې په څه شکل خپل لوستونکي یا اوریدونکي ته ورلیږدوي.

پوښتنه: د تاسو په نظر شعر یعنی څه او شاعر یعنی څوک؟ تاسو د شعر او شاعرۍ اغیز د یوې ټولنې د خلکو په راوینلولو کې او د خلکو د ملي احساساتو په راپارولو څرنگه خپري؟

خواب: دې پوښتنې ته تر اوسه ادیبو هانو کوټلی خواب نه دی موندلی، یا یې په یوه ځانګړي تعریف اتفاق نه دی کړی. زه فکر کوم، چې شعر د هغه انسان سره، چې ژبه یې پیدا کړې ده ملګری راغلی دی تر داتنه پورې. او بیا نن انسان، چې څنگه زیږي یو له لومړنیو غږونو نه، چې د هغه غږو ته رسېږي شعر دی. شعر د ژبې په اندازه لرغونی او پخوانی دی. شعر د احساساتو او عواطفو د بیان ژبه ده. (اسدالله غضنفر په دې عقیده دی، چې شعر هغه تیریکر پلوان شریک ته ورته دی، چې همیشې د نشر کړوندي لاندی کوي او گلونه په کې کړي). شاعر هغه څوک دی، چې شعر لیکي. زه شعر د هنر د لویې ونې یوه څانګه گڼم او ښه

شعر هماهغه دی، چې ستا د ذوق تنده درخړوبه کړي. پاتې شوه د ټولنی د خلکو د راوینلولو او یا دهغوی د ملي احساساتو په راپارولو کې خومره رول لري ما مخکې وویل، چې شعر د احساساتو او عواطفو د بیان ژبه ده د خوشحال بابا د شاعری ډیره برخه د خلکو د ملي احساساتو د راپارولو لپاره وقفه شوی ده.

پوښتنه: هر شاعر په شعر و یلو کې یا ځانته خپل ادبي سبک لري او یا له نورو شاعرانو د ادبي سبک او مکتب نه پیروي کوي. تاسو د یو شاعر په توګه ځانته

خپل ادبي سبک لری او که له کوم بل ادبي سبک او مکتب نه پیروي کوی؟

او راته ووایاست، دکومو پخوانیو او معاصرو شاعرانو شعرونه مو خوښیږي؟

ځواب: استاد الفت د سبک په باره کې وایي، چې د سبک حقیقي معنا سره زړیا سپین زړ ویلی کول یا په قالب کې اچول دي. مجازا د بیان د اظهار خاص طرز ته سبک وایي. د سبک بل تعریف داسې هم شوی دی: د ژبې د کارولو خاصه طریقه، چې دیوه لیکوال ادبي مکتب، ادبي پیر یا صنف ځانګړنه وي سبک بللی شو. د سبک په پیژندنه کې ځینی نور توکی مرسته راسره کولای شي. مثلاً دلغتونو د انتخاب طرز، د جملو د جوړښت ډول، خیال، انځورونه، ځینی نور لکه وزن او یا بله هره ژبني ځانګړنه د یو خاص سبک په پیژندلو کې مرستندوی دی. دا چې زه کوم سبک لرم که نه د پورتنیو یادونو په نظر کې نیولو سره زه خپله هم نه پوهیږم. او د پوښتنې په دې بله برخه کې، چې زه د کوم ادبي مکتب پیروي کوم په دې هم نه پوهیږم. خو شعر مې ډیر خوښیږي، چې کله ستړی شم شعر لولم هغه راته یو ډول ذهني آرامي رابښي.

پوښتنه: دکلاسیکو شاعرانو او د معاصرو شاعرانو شعرونه څرنگه ارزوی او پرتله کوی؟

ځواب: پښتو ادب پوهانو پښتو شعر په دريو دورو ویشلی دی. کلاسیکه دوره، منځنۍ دوره او معاصره دوره. په پښتو کلاسیکه شاعری کې، چې له خوشحال خان نه راپیلېږي. د منځني دور او منځني پیر یې بیا د معاصر پیر سره توپیر لري. دا توپیر، چې خومره زماني واټن لري دغسې یې ادبي تفاوت هم زیات دی پرتله یې خاص او ځانګړې څیړنې ته ضرورت لري.

پوښتنه: د تاسو په نظر سپین شعریانوی او آزاد شعر او کلاسیک شعر څه توپیر لري؟ او دا راته ووایاست، چې دلومړي ځل لپاره دنوي، سپین یا آزاد شعر مفکوره څرنگه او چیرته را پیدا شوه؟

ځواب: ځواب: ځینو شعر پیژندونکو د ښه شعر د لیکلو لپاره څلور توکي ډیر ضروري بللي دي. فکر، احساس، تخیل او آهنگ. له کلاسیک شعر څخه که ستاسی منظور مقفا شعر وي، خو یو څرګند توپیر یې د آزاد شعر سره همدا دی، چې آزاد یا سپین شعر قافیه او ردیف نه لري. مقفا شعر لکه څنګه، چې یې له نامه نه ښکاري هم باید قافیه ولري او هم کله کله ردیف ولري. زه په خپله په دې عقیده یم، چې په پښتو کې له پخوانه آزاد شعر موجود وه. ټولی لنډی یې ښکاره ثبوت دی. او ځینی سروکي یې په پښتو فلکلور کې دا اوس هم د بیلګې په ډول یادولی شو.

په لویو غرو باندې راتاو شول طوفانونه

ډلۍ ورپښه

مه څه دلته شپه وکړه

پاتې شه باران دی

او یا:

بي بي شیرینې زیرې گلې

راباندی واچوه لونگی جوړه لاسونه

په پاسنیو بیلګو کې دیوه ښه شعر ټولی ځانګړنی شته، فکر، احساس، تخیل او آهنگ د موسیقۍ سره ښیځي یې هم څه پته او پنا خبره نه ده ډیرو پښتنو سندرغاړو په خپلو ښو سندرو کې ورشاملې کړی هم دي. خو د پښتو ادب ځینی مورخین په دې عقیده دي، چې آزاد یا سپین شعر له اروپایي ژبو نه پښتو ته لاره کړی. بل دا، چې پخوا د شعر د شعريت لپاره دا نظریه موجوده وه، چې شعر په وزن، خیال او قافیې پوری تړلی دی او شعريت یې هم له همدې نه تومنه اخلي خو زموږ د زمانې شعر که نوی خبرې ونه لري بیا خو نو بیخي شعر نه دی او دایې زما په عقیده تر ټولو لوی توپیر دی.

پوښتنه: آیاتاسو د شعر د لیکلو تر څنګ نثرونه هم لیکلي دي او که نه، کمو لیکلي

دي نو د تاسو په نظر شعر د خلکو په راوینولو کې او دملي احساساتو په ژوندي ساتلو کې زیات اغیز لري او که نشر؟ مهرباني وکړی د شعر او اونشر د توپیر په هکله خپل نظریات راسره شریک کړی.

ځواب: ما تر اوسه د ځینو مقالو نه پرته کوم هنري نثر چاپ ته نه دی ورکړی. د نثرو تر ټولو آسانه تعریف دا دی، چې هغه څه ته نثر وایو، چې نظم نه وي. وایي، چې هنر په ښکلا پسې ځي، خو ښکلا مجبوره نه ده، چې د ټولنی د اخلاقي او اجتماعي قوانینو تابع اوسي. هنر یو ځانگړی انساني پیام دی د احساس او دردیدلي انسان، چې هنرمند ورته وایي، هنر یې له روح نه راپورته کیږي او د نورو په روح اغیز پرېږدي. که هنر وغواړي، چې درس ورکړي او لار ښود اوسي یا د واعظ منبر ته وځيږي او د خلکو د رهنمایي دعوه وکړي بیا نو ریښتینی هنر نه دی. یو دروغ او چل دی. شعر ما مخکې هم وویل، چې د هنر د لویې ونې یوه څانگه ده. شاعر کوشش کوي، چې خپل روحي حالت د ذهني انځورونو په واسطه خپل اوریدونکي ته ورولیږدوي. ځکه خو ضروري نه ده چې شعر دی کوم کشف، اختراع او قضاوت لرونکی اوسي. کفایت کوي، چې ستا د روح هنري تنده ماته کړي. او همدا ستا لپاره ښه شعر دی. د شاعر وینا د تخیل، استعارې او تشبیهاتو په وسیله څرگندېږي. شاعرانه خبرې د فلسفې او د علم د خبرو سره فرق کوي.

پوښتنه: زموږ د پښتو ادب د حماسو نه ډک تاریخ لري، تاسو په ادبیاتو او په شعر کې د دغو حماسو اغیز څه ډول څیږي؟

ځواب: په پښتو ادب کې او په ځانگړي ډول شعر کې حماسې خپل ځای لرلی دی او لري یې. زموږ د شاعرانو په شعرونو کې که یو بیت هم حماسي دی هماغه بیت ستایل شوی دی او د خلکو پام یې ځانته اړولی دی د خوشحال بابا د شاعرۍ ډیره برخه حماسي ته وقف شوی ده.

پوښتنه: مهرباني وکړی د لنډیو په هکله خپل مالومات راسره شریک کړی، او راته ووايست لنډې چې د پښتو ژبې د شفاهي

ادب یوه ډیره مهمه او په زړه پورې برخه ده په لنډیو کې مفکوره، احساسات، تصویرونه او رزمي برخې څرنگه څیږي؟

ځواب: لنډې د پښتو ادب یو خوږ او په زړه پوری ژانر دی، چې ډیر په اولس پورې اړه لري. تخم یې یوازې د پښتو په ځمکه کرل کیږي په همدې ځمکه رازرغونېږي په همدې ځمکه لویږي. او په همدې ځمکه کې پیږی پیږی، د خلکو په سینو کې ژوند کوي. لنډې د خپل نازک طبیعت له مخې ډیر وخت د ښځو له څلو راوځي ځکه اکثرا انځوریزې وي او حماسي رنگ یې هم ډیر پیاوړی وي. په پښتني ټولنه کې د ښځو د محروم ژوندانه ډیری بیلگي هم په لنډیو کې خوندي شوی دي.

پوښتنه: د متلونو په هکله چې زموږ د پښو ادب یوه بډایه زیرمه او شتمنې ده څه نظر لری، دا چې زیاتره شاعران په خپلو شعرونو کې د متلونو نه گټه پورته کوي د دې اغیز او دلیل څه ډول څیږي؟

ځواب: متلونه یوازې په پښتو کې نه بلکې د نړۍ په ډیرو ابتدايي او لرغونو ژبو کې به هم موجود وي. متلونه د هرې ژبې لرغوني شتمني بلل کیږي. ډیر وخت په خبرو کې د لا اغیز او ثبوت لپاره په کارېږي. دا، چې پښتانه شاعران یې په شعر کې استعمالوي کوم شعري ضرورت نه دی، یوازې د شاعر د ذوق خبره ده. نه استعمال یې د شعر نیمگړتیا نه ده.

پوښتنه: پښتو غزل چې زموږ د پښتو ادبیاتو یو غوړیدلی ژانر او صنف دی، کولای شي چې دنورو ژبو سره په ځانگړي توگه هغه وخت چې د موسیقې په پردو کې په ښکلي کمپوز کې زمزمه شي، سیالي وکړي؟ تاسو د پښتو غزلو اصالت اوسنتي ځانگړتیاوې په څه کې وینې؟

ځواب: په پښتو کې اوس د خدای فضل دی غزل ښه غوړیدلی او مخ په بره روان دی ډیر پښتانه شاعران د غزل کامیاب شاعران دي. زه یې نومونه ځکه نه اخلم، چې د خدای په فضل کم نه دي ښه ډیر دي، او پښتو اوسنی غزل به اوس په سیمه کې یوازني غزل وي، چې نور به غواړي ځان د پښتو غزل سیال کړي. اوسنی پښتو غزل تش نصیحت نه دی، اوس په پښتو غزل کې د ورځني ژوندانه ټولې غوښتنې په پام کې نیول کیږي، چې د پښتو غزل ښکلا یې څو واړه زیاته کړی ده.

پوښتنه: شعر او اسطوره په خپل منع کې څه اړیکې لري؟ یو شاعر څه ډول کولای شي چې د اسطوري څخه په خپل شعر کې گټه پورته کړي، او د پښتو په شعرد

اسطوري اغیز څرنگه څیږي؟

ځواب: اسطوري لرغونې افسانوي کیسې دي، چې بشریت د خپل خلقت سره سمی رامنځ ته کړی دي، چې په یوناني ژبه کې ورته (میت) وایي او ډیری یې په یونان او اوسني هند کې رامنځ ته شوی دي. میتولوژي د اسطورو علمي څیړنو ته وایي. په

پښتو معاصره شاعری کې تر بل هر وخت اوس اسطوري ډیرې استعمالیږي. شعر او اسطوره په خپل منع کې کومې خاصی اړیکې نه لري. داسې نه ده، چې د اسطورو نه استعمال د شعر نیمگړتیا ده او یا د اسطورو ډیر استعمال د شعر غوره والی دی. د اسطورو استعمال په شاعر پوری اړه لري او په پښتو شعریې زه څه خاص اغیز نه وینم.

پوښتنه: دا څرگنده ده چې د هراتر کرکتنه او نقد ځانته خپل اصول او مقررات لري، تاسو زموږ د عصر او سني کره کتنې څرنگه څیږي، او دا راته وواياست، چې ولې په هیواد کې دننه او بهر د ادبي نقدونو په هکله ادبي او فرهنگي مرکزونه چې هلته با صلاحیته ادبي او فرهنگي منتقدین او کره کتونکي موجود وي نه جوړیږي؟

ځواب: وایي، چې ښه کرکتنه هغه وخت رامنځ ته کیږي، چې ښه ادبیات وجود ولري. موږ مخکې له دې، چې په ښه کرکتنه فکر وکړو باید په دې فکر وکړو، چې موږ ښه او وړ ادبیات لرو او که نه. په پښتو ادبیاتو کې هم د آثارو د څومره والي ستونزه موجوده ده د څرنگوالي خویې پر ځای پریږده.

موږ لا په هیواد کې دننه هم له یادې ستونزې سره لاس او گریوان یو، له هیواده دباندې خودا مشکل د نورو ډیرو مهاجرو قومونو سره هم شته.

پوښتنه: تاسو دهغو شاعرانو شعرونه، چې سیاسي، ایدولوژیک او آرمانی اړخونه لري څرنگه څیږي؟ او د یو هنرمند، لیکوال او شاعر تعهد، رسالت او مسولیت د یو ادبي او اجتماعي شخصیت په توگه څرنگه ارزیابي کوی؟

ځواب: ما مخکې هم د یو پوښتنی په ځواب کې ویلې دي، چې هنریو ځانگړی انساني پیام دی د حساس او دردیډلی انسان، چې هنرمند ورته ویل کیږي. که چیرته د شعر شعریت له هنره تومنه اخیستی وي خو خامخا به د لوستونکي یا اوریدونکي په روح خپل اغیز پریږدي او که چیری یې د ایدیا لورې نه تومنه اخیستی وي نو بیا به گرانه وي، چې د ټولنی د قبول وړ وگرځي. ضرور نه ده، چې شعر د کوم قضاوت، کشف، اختراع او حکم لرونکی اوسي.

پوښتنه: کومو هنرمندانو او سندرغاړو د تاسو شعرونه کمپوز کړي دي او د موسیقی په پردو کې یې ویلي دي؟

ځواب: دهیواد نامتو او وتلي سندرغاړي استاد یارمحمد په خواږه غږ کې زما ډیرو شعرونو ته د سندرو روح پو کړی دی. یارمحمد استاد اوس مهال په هالند کې اوسیږي او لایې هم خپل هنري کارونه مخ په بره روان کړي دي.

پوښتنه: په هیواد کې دننه او بهر په یو شمیر رادیویي او تلویزوني خپرونو کې ادبي او فرهنگي پروگرامونه او برنامې څیږي، د دغو خپرونو په هکله د تاسو نظر د یو با تجربه کاره ادبي او فرهنگي شخصیت په توگه چې درادیو او تلویزون سره مو همکاري لرله، څه دی؟

ځواب: په رادیو او تلویزون کې ادبي پروگرامونه د نویو استعدادونو د غوړیدا سبب گرځي. که موږ وغواړو، چې نوي استعدادونه وروزو باید په رادیو تلویزون او فرهنگي ټولنو کې ادبي پروگرامونه جوړ کړو. پاتی شوه په رادیو تلویزون کې زما د همکاري خبره، ما هیڅکله هم له رادیو تلویزون سره همکاري نه درلوده.

پوښتنه: د کوزې پښتونخوا د شاعرانو او لیکوالانو فعالیتونه، کارنامې او آثار څه ډول څیږي؟

ځواب: زما په نظر په کوزه پښتونخوا کې پښتو ته کار شوی او کیږي، خو پښتو ژبه لا ډیر کار ته اړتیا لري. که چا یو گام هم د پښتو لپاره اوچت کړی وي دستایینی وړ دی. پښتو ژبه ډیر کار ته اړتیا لري، ټول باید سره لاسونه یو کړو، چې پښتو ژبه تر بل هر وخته اوس کار ته ډیر ضرورت لري. زه، چې د خپلی طبیعی د شاعر رحمت شاه ساییل شعرونه لولم ټوله ذهني ستړیا مې لری کیږي.

پوښتنه: د تاسو په آند په هیواد کې دننه او بهر، ادبي ناستې، ادبي غونډې، ادبي او فرهنگي ټولني او د شاعرانو او لیکوالانو فعالیتونه، کارنامې او دوی آثار د پښتو ادب د ودې او پرمختیا لپاره څه اغیز لري؟

ځواب: ادبي غونډې او ناستې د تازه استعدادونو د غوړیدا سبب کیږي. یوبل ته د تجربود لپږد رالپږد وسیله ده. هر هنري اثر په ټولنه خپل مثبت یا منفي اغیز پریږدي.

دا اغیز د ښه او بد د درک قوه په انسان کې روزي. ځوان نسل د مطالعې سره روږدی کوي.

پوښتنه: د تاسو پیغام دیو شاعر او لیکوال په توگه زموږ ځوانو شاعرانو او لیکوالانو ته چې په هیواد کې دننه او بهر اوسیږي څه دی؟

ځواب: زما پيغام ځوانو شاعرانو او ليکوالانو ته دادی ، چې په څلرو وشت ساعتو کې دی دوه ساعته ليکلو او لوستلو ته وقف کړي. دا کار دې تل کوي قضايي دی په کې هيڅ نه راوړي. که خدای کول په راتلونکي کې به ښه وځليږي.

پوښتنه: مهرباني وکړی، دافغانستان په اوسني اساسو سياسي او تاريخي شيبو کې اود اوسني کړکيچنو او تراژيکو حالاتو په اړوند د ادیبانو، شاعرانو او ليکوالانو اساسي رول او اصلي رسالت او دندې راته په گوته کړی؟

ځواب: دا خبره مې تل په ذهن کې پوښتنې راولاړوي ، چې زموږ د ټولنی شرایط ولی د ليکوال ، شاعر او هنرمند لپاره خاص دي؟ آیا یو ساینسپوه ، حقوق پوه ، قاضي او سیاستوال له دې شرایطو مشتتشنا دي؟ آیا پر هغوی دا شرایط اغیز نه لري؟

بې له شکه ، چې دا شرایط په ټولو اغیز لري او ټول باید پام ورته وکړي. که یو شاعر عشقي شعر ليکي د ټولو د انتقاد گوتی ورته نیغی وي او وایي به ، چې دا شرایط وگوره او داشعر ، که یو کودتاچي نظام چپه کړي او ټول شرایط خراب کړي هيڅوک یې نه ملامتوي. خو شاعر په عشقي شعر ملامتوي.

ښاغلی نظیف تکل له تاسو نه ډیره مننه ، چې زما پوښتنو ته مو پوره ځوابونه راکړل.

تاسو ته دلبر یا وپه هیله.

زه هم د تاسو نه ډیره مننه کوم.

په ډیر درنښت او ادبي مینه